

Врз основа на член 18 од Законот за здруженија и фондации („Службен весник на РМ“ бр. 52/10, 135/11 и 55/16), Основачкото собрание на Здружението на граѓани БУДНОСТ на седницата одржана на 28.01..2024 година, донесе

## СТАТУТ на Здружението на граѓани БУДНОСТ

### I. ОПШТИ ОДРЕДБИ

#### Член 1

Со овој статут се уредуваат: името и седиштето; целите на здружението; дејностите со кои се остваруваат целите; начинот на одлучување за зачленување, исклучување и престанок на членувањето во здружението; правата, обврските и одговорностите на членовите; видот на органите и нивниот состав, начинот на избор и разрешување; траење на мандатот на членовите во органите и начинот на одлучување; застапувањето по закон; начинот на стекнување и располагање со средствата; начинот на донесување на финансиски и други извештаи; начинот на остварување на јавност и отчетност во работата; начинот на донесување, изменување и дополнување на статутот; начинот на одлучување за статусни промени и престанок на здружението; начинот на донесување на планови и програми; постапувањето со средствата и/или имотот во случај на престанок на здружението и други прашања утврдени со закон.

#### Член 2

Здружението на граѓани БУДНОСТ е граѓанска организација која поведува иницијативи и учествува во градење на јавно мислење и креирање на политиките во областа на заштита на семејните вредности и заштита на правата на децата од родовата пропаганда и родовата идеологија, промовира, информира и реализира активности за зачувување и заштита на традиционалните семејни вредности.

#### Член 3

Основачи на Здружението на граѓани БУДНОСТ се:

1. Ненад Стојанов, с.Грдовци, Кочани,
2. Василија Заова, Кочани
3. Александар Атанасов, Кочани
4. Јулијана Јанева, с. Горни Подлог, Кочани
5. Горан Стојановски, Кочани

#### Член 4

Основачите на Здружението на граѓани БУДНОСТ своите права и одговорности ги имаат исцрпено со чинот на основање на здружението.

Со статутот, со општите и посебните акти, не можат да се утврдат посебни права и одговорности на основачите на здружението.

#### Член 5

Здружението на граѓани БУДНОСТ е основано на неопределено време.

## II. ИМЕ И СЕДИШТЕ

### Член 6

Името на здружението е: Здружение на граѓани БУДНОСТ.

Скратеното име на здружението е: БУДНОСТ

Името на здружението на англиски јазик е: Vigilance

### Член 7

Седиштето на Здружението е во с. Грдовци, ул Мите Павлов, бб. Одлуката за седиштето ја донесува Собранието.

### Член 8

Здружението на граѓани БУДНОСТ има свој печат и штембил.

Печатот на здружението е со кружна форма и во него е впишан текст на македонски јазик со кирилско писмо: Здружение на граѓани БУДНОСТ . Штембилот на здружението е со правоаголна форма и во него е впишан текст: Здружение на граѓани БУДНОСТ, место за деловоден број, датум и прилог.

Употребата на печатот и штембилот на Здружението на граѓани БУДНОСТ ги пропишува Собранието.

## III. ЦЕЛИ

### Член 9

Основна цел<sup>1</sup> на Здружението на граѓани БУДНОСТ е заштита на традиционалните семејни вредности и заштита на правата на децата од родовата пропаганда и родовата идеологија.

### Член 11

Долгорочни цели на Здружението на граѓани БУДНОСТ се:

- Промовирање на општото добро и доброто на секој човек;
- Промовирање на семејните вредности;
- Заштита и промовирање на достоинството на бракот и семејството, човечката сексуалност, раѓањето и на секој живот;
- Засилување на семејствата за да превземат улога како друштвени субјекти и поддршка за активно и одговорно учество на семејствата во културниот, друштвениот и јавниот живот;
- Засилување на младите за активно вклучување во општеството и нивниот личен раст во согласност со општествените вредности;

---

<sup>1</sup> Цел на здружението е проектиран резултат или состојба која здружението треба да ја постигне

- Подобрување на квалитетот на семејниот живот со посебен акцент на обезбедување на психосоцијална и материјална помош за децата, младите, нивните семејства, старите лица и други социјално ранливи групи;
- Планирање и промовирање на квалитетната подготовка за брак, особено меѓу младите;
- Подобрување на квалитетот на животот на децата, младите и семејствата кои живеат во ризични услови;
- Засилување на квалитетот и стабилноста на бракот преку програми за обогатување на бракот и обезбедување на стручна и организирана помош на браковите и семејствата во криза;
- Истакнување и промовирање на позитивните аспекти на бракот и семејството во нивните физички, психички, духовни и социјални димензии преку образовни кампањи и средства за јавно информирање;
- Промовирање и заштита на човечките права;
- Заштита од дискриминација на сите основи обезбедени со посебен закон;
- Поттикнување на солидарност помеѓу различни генерации и семејства;
- Усогласување на брачниот и семејниот живот со работата;
- Остварување на квалитетни работно- социјални услови за благосостојбата на работниците и брачниот и семејниот живот;
- Засилување и усогласување на мајчинството и татковството во сите нивни аспекти, со заштита на примарната улога на родителите во одгледувањето на своите деца;
- Застапување за слобода на мислење, говор, дејство, вероисповед и заштита на правото на совест;
- Придонесување на транспарентност и законитост во изборниот процес;
- Застапување на демократизација и транспарентност на политичките процеси и работата на државните и јавните институции;
- Поттикнување на учеството на граѓаните во демократските процеси и креирањето на јавни политики, како и засилување на соработката меѓу граѓаните и креаторите на одлуки;
- Засилување на улогата и развојот на организациите на граѓанското општество и граѓанскиот сектор;
- Застапување на општествена правда и справување со наследството на тоталитарните режими;

- Откривање на корупцијата и борбата против сите форми на корупција;
- Очување и промоција на основните вредности на човечкиот живот и неговата заштита;
- Промовирање на волонтерски работа;
- Промовирање на сите области на културата и организирање на културни активности;
- Засилување на младите во областа на културата;
- Развој и имплементација на програми и активности на социјално претприемништво;
- Развој на непрофитниот сектор и економските активности на организацијата;

Областите на активност на организацијата, според целите, се следниве:

Демократска политичка култура:

- образование за демократско граѓанство
- волонтерство (промовирање и развој на волонтерството)
- сузбивање на корупцијата
- промовирање на доброто управување
- поттикнување на партиципативната демократија/учествувањето на граѓаните во одлучувањето
- следење на јавните политики
- развој на граѓанско општество
- јавна информираност и медиуми (производство на медиумски содржини, поттикнување на критичката расправа во медиумите)
- други активности во областа на демократската политичка култура

Култура и уметност:

- културно наследство (музејска активност, општокултурни активности)
- литературно-издавачка активност
- аудиовизуелна активност
- медиска култура
- други активности во областа на културата и уметноста

Човечки права:

- правата на сите граѓани,
- сузбивање и заштита од дискриминација (еднакви можности на жените и мажите, заштита на правата на работниците, заштита на семејствата, заштита на правата на децата, заштита на правата на младите, други активности за сузбивање и заштита од дискриминација)

- верски права и слободи
- други активности во областа на заштита на човечките права

#### Образование, наука и истражување:

- воспитување и образование (развој и промовирање на образованието, неформално образование и воспитување, образование за активно учество во развојот на демократската култура, образование за заштита и промовирање на човечките права, образование за заштита и промовирање на историско-културното наследство и националниот идентитет, други активности во областа на воспитувањето и образованието)
- наука, стручна работа и истражување (организирање на домашни и меѓународни научни и стручни собири, школи, конгреси и семинари, издавање на научни и стручни публикации)
- други активности во областа на образованието, науката и истражувањето

#### Меѓународна соработка:

- развојна соработка (човечки права)
- други активности во областа на меѓународната соработка

#### Економија:

- социјално претприемништво

#### Други цели на Здружението на граѓани БУДНОСТ се:

- Да организира манифестации и јавни дебати за промоција и активно вклучување на прашањето на заштитата и промовирањето на семејните вредности и заштитата на правата на децата од родовата пропаганда и родовата идеологија во главните општествени текови;
- Да организира и учествува на семинари и советувања на кои се разгледува прашањето на заштитата и промовирањето на семејните вредности и заштитата на правата на децата од родовата пропаганда и родовата идеологија ;
- Да предлага мерки и активности на надлежните органи, институции и стручни служби, со цел унапредување на регулативата во областа на заштитата и промовирањето на семејните вредности и заштитата на правата на децата од родовата пропаганда и родовата идеологија , како и да учествува во следење на нејзината имплементација;
- Да организира и спроведува обуки за развој на капацитетите;
- Да соработува, да се поврзува и да се зачленува во други домашни и меѓународни организации кои работат на иста или слична проблематика;
- Да обезбедува материјални, финансиски и правни услови за работа на здружението и неговите членови.

#### Член 12

Целна група на Здружението на граѓани БУДНОСТ се децата без разлика на нивната национална, религиска или друга припадност или определба.

Здружението на граѓани БУДНОСТ посебно ќе се насочи кон чинителите и донесувачите на одлуки за сите прашања поврзани со заштитата на правата на децата од родовата пропаганда и родовата идеологија, како и заштитата на традиционалните семејни вредности.

#### Член 13

Начелата врз кои се темели работата на Здружението на граѓани БУДНОСТ се: независност, јавност и транспарентност, непрофитност, непартиско дејствување, иницијативи во јавниот живот.

#### Член 14

Здружението на граѓани БУДНОСТ дејствува на целата територија на Република Северна Македонија.

Здружението на граѓани БУДНОСТ дејствува и на меѓународно ниво, во согласност со својата генерална политика и стратегија.

### IV. ЧЛЕНСТВО

#### Член 15

Член на Здружението на граѓани БУДНОСТ може да биде секој граѓанин, независно од неговата возраст, кој доброволно ќе пристапи и кој ќе ги прифати целите на здружението утврдени со овој статут. Малолетно лице со наполнети 14 години се зачленува во здружението со давање потпишана изјава за согласност на неговиот законски застапник.

Зачленувањето се врши со пополнување и потпишување на пристапница.

На секој член му се издава членска легитимација.

Формата и содржината на пристапницата и членската легитимација ги пропишува Собранието.

#### Член 16

Здружението на граѓани БУДНОСТ води регистар на членови.

Податоците во регистарот се ажурираат најмалку еднаш на две години и се заштитени во согласност со прописите за заштита на личните податоци и класифицирани информации.

Здружението на граѓани БУДНОСТ ја гарантира анонимноста на личните податоци во регистарот на членовите кои тоа го побарале.

#### Член 17

Секој член на здружението има права и одговорности согласно одредбите на овој статут и другите акти на здружението.

Секој полноправен член има право да избира и да биде избран во органите и телата на здружението, како и да биде вклучен во сите активности на здружението.

За неполноправните членови, односно кои не се основачи на Здружението, е потребно да помине временски период од 5 години сметано од денот на пристапување, по што за полноправен прием на неполноправниот член ќе одлучи мнозинството членови основачи на Собранието.

Секој член на здружението плаќа месечна (годишна) членарина.

Одлуката за висината и начинот на плаќање на членарината ја носи Собранието.

#### Член 18

Членството во Здружението на граѓани БУДНОСТ престанува со доброволно истапување и со исклучување.

Секој член може доброволно да истапи со потпишување на писмена изјава и враќање на членската легитимација.

Членството престанува со исклучување во случај кога членот:

- не го почитува статутот и другите акти на здружението;
- дејствува спротивно на целите на здружението;
- не ја плаќа редовно членарината.

Одлука за исклучување на членот од здружението донесува Собранието.

При престанок на членство во здружението, се враќа пристапницата со назнака дека членот истапил, односно е исклучен од здружението.

### V. ОРГАНИ НА ЗДРУЖЕНИЕТО

#### Член 19

Органи на Здружението на граѓани БУДНОСТ се: собрание и застапник.

Органите на здружението се избираат на начин утврден со овој статут. Кандидатите за членови на органите на здружението треба да бидат лица со интегритет, компетентност и афирмативност.

Членовите на органите на здружението дејствуваат во личен капацитет и одлучуваат според личното уверување.

#### 1. Собрание

#### Член 20

Собранието на Здружението на граѓани БУДНОСТ е највисок орган на здружението и го сочинуваат сите членови на здружението.

Собранието:

- донесува статут, програма и други акти на здружението;
- усвојува годишен извештај за работа и финансиски извештај и го објавува на веб страницата на здружението;
- доставува финансиски извештај до надлежниот орган на државната управа, односно до органот на општините, општините во градот Скопје и градот Скопје во случаите кога користи средства од Буџетот на Република Северна Македонија, односно буџетите на единиците на локалната самоуправа;

- одлучува за промена на целта на здружението;
- одлучува за внатрешната организација и организационите форми на органите на здружението;
- избира и разрешува застапник со мнозинство гласови од вкупниот број членови;
- избира независен ревизор (друштво за ревизија);
- одлучува за статусните измени на здружението;
- одлучува за зачленување и истапување од сојузи и меѓународни организации;
- одлучува за престанок на здружението со двотретинско мнозинство гласови од сите членови на здружението; и
- врши и други работи во согласност со статутот и актите на здружението.

#### Член 21

Собранието работи на седници.

Собранието одржува седница најмалку еднаш годишно и по потреба.

Седниците на Собранието ги свикува застапникот, по сопствена иницијатива, или на 1/3 од членовите на Собранието. Ако застапникот во рок од 14 дена од денот на дадениот предлог не свикува седница, седницата ја свикуваат иницијаторите.

Собранието донесува деловник за работа со мнозинство гласови од вкупниот број членови.

#### Член 22

Со седницата на Собранието претседава претседавач.

Претседавачот на Собранието се избира за секоја одделна седница, на самата седница, по предлог на застапникот, или пет члена на Собранието. За претседавач на Собранието може да се избере секој член на Собранието, со исклучок на застапникот.

#### Член 23

Собранието може да одлучува ако на седницата присуствува мнозинство од вкупниот број членови.

Собранието одлучува со мнозинство гласови од присутните членови, а најмалку со една третина од вкупниот број членови, ако со овој статут не е предвидено посебно мнозинство.

Собранието за сите прашања одлучува со јавно гласање.

Собранието со тајно гласање одлучува само за избор и разрешување на застапник .

#### Член 24

За работата на Собранието се води записник којшто содржи податоци утврдени со деловникот.

Записникот го води записничар и се заверува од претседавачот на Собранието и застапникот.



## 2. Застапник

### Член 24

Застапникот е лице чии права, овластувања и одговорности се поврзани со раководењето на здружението и застапувањето на здружението во согласност со закон и со овој статут.

Мандатот на застапникот е четири години, со право на повторен избор.

### Член 25

Застапникот:

- го застапува здружението во правниот промет со трети лица и одговорен е за комуникацијата и соработката со други страни;
- ги следи и ги анализира состојбите, проблемите и јавните политики во дејноста на здружението, дава прогнози и предвидувања, покренува иницијативи и дава предлози за унапредување на работата;
- се грижи (идентификува, развива и спроведува) за стратешкото планирање и изготвува перспективни, годишни и периодични програми и деловни планови (со финансиски планови) и е одговорен за нивното извршување;
- поднесува годишни извештаи до Собранието;
- ја води организацијата и развива организациска култура;
- воспоставува соодветни процедури за работа на здружението;
- формира пописни и други комисии и работни групи;
- се грижи за правилно и економично работење со средствата на здружението и управува со паричниот тек;
- одлучува за засновање работен однос, ги води и мотивира соработниците;
- воспоставува показатели и ги оценува работните достигнувања и
- врши други работи утврдени со закон и статутот.

Застапникот е одговорен за:

- законитоста, правилноста и навременоста на работата на здружението и за обезбедување услови за работа во согласност со законите, статутот и општите акти на здружението;
- подготвување и навремено, објективно и точно презентирање на финансиските извештаи;
- управување и следење на ризиците на кои е изложено здружението.

Застапникот, во рамките на своите права и овластувања, може да му даде на друго лице писмено полномошно за преземање на одредени правни дејствија, како и за застапување пред правосудните и другите органи. Содржината, видот, обемот и времетраењето на полномошното ја определува застапникот.

## VI. ФИНАНСИСКО И ДЕЛОВНО РАБОТЕЊЕ

### Член 32

Здружението средствата за финансирање ги стекнува од членарина, основачки влогови, доброволни прилози, донации, подароци (во пари, добра, имотни права), завештанија, легати, дејности со кои се стекнува добивка, кирии и закупнини, како и приходи од инвестиции, дивиденди, камати, заеми и други приходи во согласност со закон и со статутот.

Здружението може да добива средства и од Буџетот на Република Северна Македонија, буџетите на општините, општините во градот Скопје и градот Скопје.

### Член 33

Финансиските средства на здружението се употребуваат за остварување на целите на здружението определени со овој статут и програмата на здружението и согласно со правилата и ограничувањата на изворите на финансирање.

Вишокот на остварените приходи над расходите (добивката) мора да биде употребен за остварување на целите на здружението утврдени со овој статут и не може да се распределува меѓу основачите, членовите, членовите на органите, застапникот, вработените или кое било друго со нив поврзано лице.

### Член 34

Финансиската година се совпаѓа со календарската година.

Висината и начинот на распределба на средствата на Здружението на граѓани БУДНОСТ се утврдуваат секоја година со финансискиот план, а врз основа на годишен деловен план.

Годишниот деловен план, вклучувајќи го финансискиот план, го донесува Собранието.

Годишниот деловниот план се донесува на крајот од тековната календарска година, за наредната година.

Ако годишниот деловен план не се донесе во рокот предвиден со ставот 4 од овој член, финансирањето ќе се врши во висина на средствата од претходната година, зголемени со порастот на цените на мало во тековната година.

### Член 35

Здружението на граѓани БУДНОСТ води сметководство, води и чува книги, поднесува годишна сметка и врши попис на начин уреден со закон.

### Член 36

Здружението на граѓани БУДНОСТ има годишен извештај, годишна сметка и финансиски извештаи во согласност со закон, овој статут и општите акти на здружението.

Годишниот извештај е составен од извештај за постигнувањата и финансиски извештај. Содржината на годишниот извештај и финансискиот извештај е во согласност со закон и со стандардите за финансиско известување.

Одговорен за годишниот извештај, за годишната сметка и за финансиските извештаи, односно за нивната подготовка и потпишување е застапникот.

Собранието може да одлучи доколку годишниот буџет на здружението е над 20.000 евра во денарска противвредност според средниот курс на Народната банка на Република Северна Македонија да се изврши независна годишна ревизија на финансиското работење, а ако буџетот е над 100.000 евра во денарска противвредност според средниот курс на Народната банка на Република Северна Македонија, да се изврши ревизија во согласност со меѓународните сметководствени стандарди.

Годишниот извештај и финансискиот извештај за претходната година, го донесува Собранието до 30 март во тековната календарска година, односно во рокот пропишан со закон.

Годишниот извештај и финансискиот извештај за претходната година се објавуваат на веб страницата на Здружението на граѓани БУДНОСТ најдоцна до 30 април во тековната календарска година.

## VII. ЗАШТИТА НА ИНТЕРЕСИТЕ

### Член 37

Застапникот и членовите на органите на здружението се должни да управуваат и работат со внимание и во согласност со начелата на добро управување, во интерес на здружението, а над личните интереси, односно во интерес на остварување на целите, во согласност со закон и со овој статут.

### Член 38

Здружението на граѓани БУДНОСТ одговара за своите обврски со целиот свој имот и средства.

Застапникот и членовите на Собранието одговараат лично и неограничено за нивните обврски кон здружението, за злоупотреба на средствата на здружението, за постигнување цели што за нив како поединци се забранети или за злоупотреба на здружението како правно лице за да им нанесат штета на своите доверители.

### Член 39

Застапникот е одговорен за штетата на здружението предизвикана од неговата работа, ако таа е предизвикана со грубо невнимание или со намера да се предизвика штета, освен во случаите кога во одлучувањето го издвоил своето мислење на записник или ако не учествувал во одлучувањето.

Барање за надоместок на штета поднесува Собранието.

## VIII. ПРЕСТАНОК НА ЗДРУЖЕНИЕТО

#### Член 40

Здружението на граѓани БУДНОСТ престанува да постои ако:

- Собранието со двотретинско мнозинство од вкупниот број членови донесе одлука за престанок на постоење на здружението;
- бројот на членовите на здружението се намали под бројот определен за основање;
- поминато е двојно повеќе време од времето предвидено за одржување на седница на Собранието, а таа не е одржана;
- во две последователни години не е поднесена завршна сметка во согласност со закон;
- статусна измена која предвидува престанок на постоењето;
- донесена е одлука на надлежен суд;
- стечај или
- спроведена ликвидација.

#### Член 41

Во случај на престанок на Здружението на граѓани БУДНОСТ со имотот и средствата што остануваат по намиравање на обврските располага здружението на граѓани КОАЛИЦИЈА ЗА ЗАШТИТА НА ДЕЦАТА

### IX. ПРЕОДНИ И ЗАВРШНИ ОДРЕДБИ

#### Член 42

Толкување на одредбите на овој статут дава Собранието.

#### Член 43

Измени и дополнување на овој статут се вршат на ист начин и постапка како и за неговото донесување.

#### Член 44

Овој статут влегува во сила со денот на донесувањето, а ќе се објави на огласната табла во просториите на Здружението на граѓани БУДНОСТ.

Здружение на граѓани  
БУДНОСТ

Застапник,

Кочани 28.01.2024 година

Ненад Стојанов